



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ១៣៧.អនក្រ.បក


អនុក្រឹត្យ

ស្តីពី

របបគោលនយោបាយចំពោះជនពិការក្រីក្រនៅតាមសហគមន៍

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០១ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឲ្យប្រើច្បាប់ស្តីពីការបង្កើតក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញព្រះរាជក្រមលេខ នស/រកម/០៧០៩/០១០ ចុះថ្ងៃទី០៣ ខែកក្កដា ឆ្នាំ២០០៩ ដែលប្រកាសឲ្យប្រើច្បាប់ស្តីពីកិច្ចការពារ និងលើកកម្ពស់សិទ្ធិជនពិការ
- បានឃើញអនុក្រឹត្យលេខ ១១៨ អនក្រ.បក ចុះថ្ងៃទី១៣ ខែកញ្ញា ឆ្នាំ២០១០ ស្តីពីការរៀបចំ និងការប្រព្រឹត្តទៅនៃមូលនិធិជនពិការ
- បានឃើញអនុក្រឹត្យលេខ ៥៤ អនក្រ.បក ចុះថ្ងៃទី២៤ ខែមីនា ឆ្នាំ២០១១ ស្តីពីការរៀបចំ និងការប្រព្រឹត្តទៅរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី១៨ ខែមីនា ឆ្នាំ២០១១



**សម្រេច
ជំពូកទី១
បទប្បញ្ញត្តិទូទៅ**

មាត្រា ១._

អនុក្រឹត្យនេះ មានគោលបំណងកំណត់អំពីរបបគោលនយោបាយចំពោះជនពិការក្រីក្រនៅតាមសហគមន៍។

មាត្រា ២._

អនុក្រឹត្យនេះ មានគោលដៅដូចតទៅ៖

- អនុវត្តច្បាប់ស្តីពីកិច្ចការពារនិងលើកកម្ពស់សិទ្ធិជនពិការ
- រួមចំណែកអនុវត្តយុទ្ធសាស្ត្រជាតិនិងគោលនយោបាយជាតិនានា ដែលទាក់ទងនឹងការកាត់បន្ថយភាពក្រីក្រ
- ផ្តល់ជំនួយសង្គ្រោះបន្ទាន់ជួយដល់ជនពិការក្រីក្រនៅតាមសហគមន៍
- ស្ដារលទ្ធភាពពលកម្មនិងកសាងជីវភាពឡើងវិញដល់ជនពិការក្រីក្រនៅតាមសហគមន៍
- ទប់ស្កាត់ កាត់បន្ថយការធ្វើចំណាកស្រុកដោយប្រថុយប្រថានរបស់ជនពិការក្រីក្រនៅតាមសហគមន៍ កាត់បន្ថយភាពអនាថា ការសុំទានតាមចិញ្ចឹមថ្នល់នៃជនពិការក្រីក្រនៅតាមសហគមន៍
- ផ្តល់សេវាសង្គមកិច្ចដល់ជនពិការក្រីក្រនៅតាមសហគមន៍ឲ្យមានប្រសិទ្ធភាពខ្ពស់។

មាត្រា ៣._

អនុក្រឹត្យនេះ មានវិសាលភាពចំពោះជនពិការដែលមានកម្រិតពិការភាពធ្ងន់ធ្ងរ ក្រីក្របំផុត និងគ្មានទីពឹង ជនពិការចាស់ជរា ក្រីក្របំផុត និងគ្មានទីពឹង ជនពិការមានគ្រោះថ្នាក់ធ្ងន់ធ្ងរ ក្រីក្របំផុត និងគ្មានទីពឹងនៅក្នុងព្រះរាជាណាចក្រកម្ពុជា។

ជំពូកទី២

គណៈកម្មការគ្រប់គ្រងរបបគោលនយោបាយចំពោះជនពិការក្រីក្រ

មាត្រា ៤._

ត្រូវបានបង្កើតគណៈកម្មការគ្រប់គ្រងរបបគោលនយោបាយចំពោះជនពិការក្រីក្រនៅតាមសហគមន៍សម្រាប់ថ្នាក់រាជធានី ខេត្ត ដែលមានសមាសភាពដូចខាងក្រោម៖

- | | |
|---|--------------------|
| - អភិបាលនៃគណៈអភិបាល រាជធានី ខេត្ត | ប្រធាន |
| - ប្រធានមន្ទីរសេដ្ឋកិច្ច និងហិរញ្ញវត្ថុ រាជធានី ខេត្ត | អនុប្រធាន |
| - ប្រធានមន្ទីរសង្គមកិច្ច អតីតយុទ្ធជន និងយុវនីតិសម្បទា រាជធានី ខេត្ត | អនុប្រធានប្រចាំការ |
| - ប្រធានមន្ទីរផែនការ រាជធានី ខេត្ត | សមាជិក |
| - ប្រធានមន្ទីរកិច្ចការនារី រាជធានី ខេត្ត | សមាជិក |
| - ប្រធានមន្ទីរសុខាភិបាល រាជធានី ខេត្ត | សមាជិក |
| - ប្រធានគណៈកម្មាធិការពិគ្រោះយោបល់កិច្ចការស្ត្រីនិងកុមារ រាជធានី ខេត្ត | សមាជិក |
| - អភិបាលក្រុង ស្រុក ខណ្ឌ | |
| - ប្រធានសាខាមូលនិធិជនពិការ រាជធានី ខេត្ត | |



សមាសភាពជាក់ស្តែង ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និង យុវនីតិសម្បទា។

មាត្រា ៥.-

គណៈកម្មការគ្រប់គ្រងរបបគោលនយោបាយចំពោះជនពិការក្រីក្រនៅតាមសហគមន៍ សម្រាប់ថ្នាក់ រាជធានី ខេត្ត មានភារកិច្ចដូចខាងក្រោម៖

- កំណត់អត្តសញ្ញាណជនពិការក្រីក្រដែលត្រូវទទួលបានរបបគោលនយោបាយនិងផ្តល់បណ្ណសង្គមកិច្ច ផ្អែកតាមមាត្រា៨នៃអនុក្រឹត្យនេះ
- កំណត់ផែនការផ្តល់របបគោលនយោបាយនិងបណ្ណសង្គមកិច្ចប្រចាំឆ្នាំជូនដល់ជនពិការក្រីក្រ ស្រប តាមលទ្ធភាពនៃថវិកាដែលមានរបស់រាជធានី ខេត្ត តាមការផ្ទេរអាណាប័កពីក្រសួងសង្គមកិច្ច អតីតយុទ្ធជន និងយុវនីតិសម្បទា
- អនុម័តសំណើផ្តល់របបគោលនយោបាយនិងបណ្ណសង្គមកិច្ចជូនដល់ជនពិការក្រីក្រ
- សម្របសម្រួលដោះស្រាយថវិកា អនុវត្តគម្រោងតាមការកំណត់នៃច្បាប់ថវិកាជាតិ
- រៀបចំផែនការត្រៀមបម្រុង សម្រាប់ដោះស្រាយជាយថាហេតុនៃគ្រោះមហន្តរាយធម្មជាតិផ្សេងៗ សម្រាប់ជនពិការក្រីក្រ
- លើកគម្រោងថវិកាជូនមូលនិធិជនពិការ សម្រាប់ការចំណាយឧបត្ថម្ភជនពិការក្រីក្រ
- លើកគម្រោងផែនការប្រចាំឆ្នាំបញ្ចូលក្នុងដំណាក់កាលថវិការបស់មន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត
- ចេញសេចក្តីណែនាំដល់អាជ្ញាធរមូលដ្ឋាន ក្នុងការកំណត់អត្តសញ្ញាណជនពិការក្រីក្រនិងលើកសំណើ មកគណៈកម្មការរាជធានី ខេត្ត
- តាមដានត្រួតពិនិត្យការប្រែប្រួលជីវភាពរស់នៅរបស់ជនពិការក្រីក្រដែលទទួលបានបណ្ណសង្គមកិច្ច
- រៀបចំកញ្ចប់ថវិការបស់មន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត សម្រាប់ការ អនុវត្តការងាររបស់គណៈកម្មការគ្រប់គ្រងរបបគោលនយោបាយចំពោះជនពិការក្រីក្រនៅតាមសហគមន៍
- រៀបចំរបាយការណ៍ជូនក្រសួងសង្គមកិច្ច អតីតយុទ្ធជន និងយុវនីតិសម្បទា
- ទទួលអនុវត្តភារកិច្ចផ្សេងៗទៀត ដែលរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា ប្រគល់ជូន។

មាត្រា ៦.-

គណៈកម្មការគ្រប់គ្រងរបបគោលនយោបាយចំពោះជនពិការក្រីក្រនៅតាមសហគមន៍ សម្រាប់ថ្នាក់ រាជធានី ខេត្ត មានមន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត ជាលេខាធិការដ្ឋាន។ គណៈកម្មការនេះមានសិទ្ធិប្រើត្រារបស់សាលារាជធានី ខេត្ត។

គណៈកម្មការគ្រប់គ្រងរបបគោលនយោបាយចំពោះជនពិការក្រីក្រនៅតាមសហគមន៍ សម្រាប់ថ្នាក់ រាជធានី ខេត្ត អាចបង្កើតអនុគណៈកម្មការមួយចំនួនតាមការចាំបាច់ ដោយសេចក្តីសម្រេចរបស់ប្រធាន គណៈកម្មការ។



មាត្រា ៧._

រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវចេញប្រកាសណែនាំអនុវត្តអនុក្រឹត្យ
នេះ។

ជំពូកទី៣

លក្ខខណ្ឌនៃការផ្តល់របបគោលនយោបាយ

មាត្រា ៨._

ជនពិការក្រីក្រដែលត្រូវទទួលបានរបបគោលនយោបាយ ត្រូវមានលក្ខខណ្ឌដូចខាងក្រោម៖

- មានលំនៅឋានឬកន្លែងស្នាក់នៅដែលទទួលស្គាល់ដោយអាជ្ញាធរមូលដ្ឋាន
- ជនពិការដែលមានកម្រិតពិការភាពធ្ងន់ធ្ងរ ក្រីក្របំផុត និងគ្មានទីពឹង ជនពិការចាស់ជរា ក្រីក្របំផុត និងគ្មានទីពឹង ជនពិការមានគ្រោះថ្នាក់ធ្ងន់ធ្ងរ ក្រីក្របំផុត និងគ្មានទីពឹង។

ជំពូកទី៤

របបគោលនយោបាយចំពោះជនពិការក្រីក្រ

មាត្រា ៩._

កម្រិតរបបគោលនយោបាយចំពោះជនពិការក្រីក្រ៖

ល.រ	ប្រភេទជនពិការក្រីក្រ	រយៈពេល			ទឹកប្រាក់ ប្រចាំខែ
		ស្រាល	មធ្យម	ធ្ងន់	
១	ជនពិការមានពិការភាពធ្ងន់ធ្ងរ ក្រីក្របំផុត និងគ្មានទីពឹង	៣ខែ	៦ខែ	១២ខែ	២០ ០០០ រៀល
២	ជនពិការចាស់ជរា ក្រីក្របំផុត និងគ្មានទីពឹង	៣ខែ	៦ខែ	១២ខែ	២០ ០០០ រៀល
៣	ជនពិការមានគ្រោះថ្នាក់ធ្ងន់ធ្ងរ ក្រីក្របំផុត និងគ្មានទីពឹង	៣ខែ	៦ខែ	១២ខែ	២០ ០០០ រៀល

របបគោលនយោបាយចំពោះជនពិការក្រីក្រខាងលើ ត្រូវប្រើប្រាស់កញ្ចប់ថវិការបស់ក្រសួងសង្គមកិច្ច
អតីតយុទ្ធជន និងយុវនីតិសម្បទា និងពីប្រភពផ្សេងៗ។

មាត្រា ១០._

ជនពិការមានពិការភាពធ្ងន់ធ្ងរនិងក្រីក្រ និងជនពិការដែលក្រីក្របំផុតគ្មានទីពឹង ដែលមកទទួលសេវា
នៅមជ្ឈមណ្ឌលស្តារលទ្ធភាពពលកម្មរបស់រដ្ឋ ត្រូវបានទទួលការឧបត្ថម្ភដូចតទៅ៖

- ការផ្តល់សេវាស្តារលទ្ធភាពពលកម្ម
- ប្រាក់សម្រាប់អាហារក្នុងអំឡុងពេលទទួលសេវាស្តារលទ្ធភាពពលកម្មក្នុង១ថ្ងៃ ៣.០០០ (បីពាន់)រៀល
- ប្រាក់សោហ៊ុយធ្វើដំណើរមកទទួលសេវាស្តារលទ្ធភាពពលកម្ម ទៅមក ១០ ០០០ (មួយម៉ឺន) រៀល។

ការបង់ថ្លៃសេវាស្តារលទ្ធភាពពលកម្ម ប្រាក់សម្រាប់អាហារ និងប្រាក់សោហ៊ុយធ្វើដំណើរ ត្រូវប្រើ
ប្រាស់ថវិការបស់មូលនិធិជនពិការ។



ជនពិការមានពិការភាពធ្ងន់ធ្ងរនិងក្រីក្រ និងជនពិការដែលក្រីក្របំផុតគ្មានទីពឹង ដែលទៅពិនិត្យព្យាបាល ថែទាំសុខភាពនៅតាមមណ្ឌលសុខភាព មន្ទីរពេទ្យបង្អែក ត្រូវទទួលបានការឧបត្ថម្ភថវិកាពីមូលនិធិជនពិការ ក្នុងមួយនាក់ ៣០ ០០០ (បីម៉ឺន) រៀល។ ប្រាក់ឧបត្ថម្ភនេះ ត្រូវទទួលបាន១លើក ក្នុងមួយឆ្នាំ។

មាត្រា ១១._

បេបគោលនយោបាយដូចចែងក្នុងមាត្រា៩ មាត្រា១០នៃអនុក្រឹត្យនេះ អាចត្រូវបានផ្តល់បន្តបន្តផ្ទាល់ ក្រោយពីការត្រួតពិនិត្យនិងវាយតម្លៃពីគណៈកម្មការដែលមានចែងក្នុងមាត្រា៨នៃអនុក្រឹត្យនេះ។

មាត្រា ១២._

បេបគោលនយោបាយចំពោះជនពិការក្រីក្រដូចមានចែងក្នុងមាត្រា៩និងមាត្រា១០នៃអនុក្រឹត្យនេះ ត្រូវកំណត់ជាបណ្ណសង្គមកិច្ចដែលចេញដោយមន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត។ ការពិនិត្យនិងផ្តល់បណ្ណសង្គមកិច្ច ត្រូវសម្រេចដោយគណៈកម្មការគ្រប់គ្រងបេបគោលនយោបាយ ចំពោះជនពិការក្រីក្រនៅតាមសហគមន៍ សម្រាប់ថ្នាក់រាជធានី ខេត្ត។

នីតិវិធីនៃការផ្តល់បណ្ណ ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**ជំពូកទី៥
អវសានប្បញ្ញត្តិ**

មាត្រា ១៣._

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១៤._

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ អភិបាលនៃ គណៈអភិបាលរាជធានី ខេត្ត ត្រូវទទួលបន្ទុកអនុវត្តអនុក្រឹត្យ ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ២១ ខែ មិថុនា ឆ្នាំ ២០១១



សម្តេចអគ្គមហាសេនាបតីតេជោ ហ៊ុន សែន

កន្លែងទទួល

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ១៤
- រាជកិច្ច
- ឯកសារ កាលប្បវត្តិ